

Bu gün Azərbaycan xalqını qürur, şərəf, qalibyyət zirvəsinə yetirən Zəfərin beşinci ildönümüdür. Vətən tariximizin ən parlaq səhifəsinin yazıldığı böyük Zəfər bütün dünyada üzümüzü ağ, başımızı uca edib. Məğlubiyyət damğasından qurtararaq qalib xalqa çevirib. Son beş ildə ölkəmizin həyatında elə bir hadisə yaşanmayıb ki, orada şanlı Zəfərimizin toxunuşunu, ruhunu hiss etməyək. Siyasətdən diplomatiyaya, iqtisadiyyatdan sosial həyata, mədəniyyətdən idmana bütün istiqamətlərdə Qarabağ Zəfərinin qürurlu ab-havasını duyuruq. Qələbədən doğan güc, qüvvət, inam və əminliklə istənilən sahədə parlaq nəticələrə nail oluruq. Qalib adının gətirdiyi məsuliyyət hissi ilə Azərbaycanın 8 noyabr 2020-ci ildə Şuşada qazandığı qələbəyə yaraşan uğurlar əldə edirik.

Zəfərdən sülhə

Azərbaycanın beş il əvvəl qazandığı parlaq Zəfəri təkcə ölkəmizin yox, dünya tarixində özünəməxsusluğu, təkrar olunmazlığı ilə seçilir. Dünyada elə bir ölkə yoxdur ki, son onilliklər ərzində Azərbaycanın Zəfərinə bərabər tutulacaq hansısa bir qələbə qazanmış olsun. Qaynar qazan kimi qaynayan dünyada gedən münaqişələr, müharibələr səngimək bilmir. Bəzi hallarda bu münaqişələrə son qoyulsa da nəticələrinin ikiye parçalanan, ərazi bütövlüyü, daxili sabitliyi sual altında qalan neçə-neçə ölkələrin təmsalında elə də ürəkaçan olmadığını görürük.

Ərazilərin işğaldan qurtarması, suverenliyini tam bərpa etməsi, torpaqlarında separatizmə son qoyması, bir sözlə, bütün milli maraqlarını qətiyyətlə

təmin etməsi isə Azərbaycanı mübalığəsiz dünyanın qaliblər zirvəsinin şərəksiz lideri edir.

Dünyanın geostrateji mövqelər uğrunda siyasi, hərbi çəkişmələrin gətirdiyi indiki dövründə beynəlxalq hüququn heçə sayılması, onun tapdanması da təəssüf ki, ən geniş yayılmış haldır. Birləşmiş Millətlər Təşkilatının Təhlükəsizlik Şurasının 1993-cü ildə qəbul etdiyi 4 qətnaməsinin üç onilliyə yaxın müddətdə kağız parçasından fərqi olmaması hər kəsə məlumdur. Azərbaycan Vətən müharibəsində qazandığı parlaq Zəfər sayəsində həm də BMT TŞ-nin qətnamələrini yerinə yetirərək beynəlxalq hüququ öz gücünə təmin etdi. Eyni zamanda ATƏT-in keçmiş Minsk qrupunun öz üzərinə götürdüyü və düz 28 il ərzində həll edə bilmədiyi Qarabağ münaqişəsinə birdəfəlik son

Azərbaycanın təkrar olunmaz Zəfər imzası

qoyaraq Cənubi Qafqazda sülhün üzərinə örtülmüş qara pərdəni götürdü. Regionda normallaşma, inkişaf, tərəqqi üçün geniş imkan yaratdı.

Bəli, ölkələr arasında Azərbaycanı qalib, öndər edən əsas məqamlardan biri də məhz elə pozulan beynəlxalq hüququ öz gücünə həll etməsi oldu.

Noyabrın 3-də Azərbaycan Milli Elmlər Akademiyasının 80 illik yubileyinə həsr olunmuş yığıncaqdakı çıxışı zamanı Prezident İlham Əliyev hazırda dünyada baş verən prosesləri belə qiymətləndirdi: "...Son 10 il ərzində həm dünyada, həm Azərbaycanda köklü dəyişikliklər baş vermişdir. Dünya iqtisadiyyatı tamamilə dəyişmiş, dünyada gedən siyasi proseslər, müharibələr, hərbi toqquşmalar, beynəlxalq hüququn pozulması, mövcud olan qaydaların tamamilə aradan qaldırılması göz önündədir".

Yeni və parlaq dövr

İkinci Qarabağ müharibəsində tam qələbə çalması sayəsində bölgədə yeni reallıqlar diktə edən ölkəmizin özünün

həyatında da tamamilə fərqli və parlaq səhifələr açıldı. Suverenliyimiz tam təmin edildi, Konstitusiyamız bütün ərazilərimizdə bərqərar oldu, bayrağımız bütün sərhədlərimiz boyu dalğalandırıldı. Suveren ölkəmizin ərazisində heç bir kənar ölkəyə məxsus hərbi birləşmə qalmadı. Beləliklə, milli maraqlarını qətiyyətlə təmin edən Azərbaycan tam gücü ilə qarşısında duran növbəti hədəflərə istiqamətləndi.

İşğaldan azad edilən ərazilərin bərpasına başlanılması və bu yerlərə yenidən həyatın qaytarılması ölkəmiz adına qazanılan və dünyada da böyük əks-səda yaradan mühüm müvəffəqiyyət oldu. Necə ki Vətən müharibəsində xalqımız istər ön, istər arxa cəbhədə bir yumruğa, bir orduya çevrilərək torpaqlarını işğaldan azad etdi, indi də bu ərazilərin quruculuğu və bərpasını ümummillə məsələsi kimi layiqincə həyata keçirir.

Azərbaycan dövləti Qarabağ və Şərqi Zəngəzurdə əzəmətli layihələr gerçəkləşdirir. Prezident İlham Əliyevin şəxsi diqqəti altında müasir stan-

dartlara uyğun quruculuq işlərinin görüldüyü, yolların, körpülərin, tunellərin, beynəlxalq hava limanlarının, elektrik stansiyalarının tikilərək istifadəyə verildiyi bu ərazilərdə "ağıllı şəhər", "ağıllı kənd"lər salınır.

"Bu gün əsas investisiya layihələrinin istiqaməti Qarabağ və Şərqi Zəngəzurdur. Azad edilmiş bu torpaqlarda da dünyada misli görülməmiş işlər görülür. Yəni Azərbaycan ictimaiyyəti müntəzəm olaraq bu barədə məlumatlandırılır və bir çox vətəndaşımız artıq azad edilmiş torpaqlara gediblər. Dəfələrlə orada olublar və gedən inkişafı öz gözləri ilə görürlər. Bizim güclü iqtisadiyyatımız bizə həm əminlik verir, həm də azad edilmiş torpaqların tezliklə bərpa edilməsinə imkan verir", - AMEA-nın 80 illik yubileyinə həsr olunmuş yığıncaqda ölkəmizin rəhbəri diqqətə çatdırdı.

Görülən işlərin nəticəsidir ki, 30 il ərzində viran qoyulan, talanan Qarabağ və Şərqi Zəngəzur yenidən dirçəldilir, Böyük qayıdış köçləri ilə yurdlarına dö-

nən keçmiş məcburi köçkünlər isti ocaqlarına qovuşurlar. İndi bu ərazilərdən top-tüfəng səsi deyil, doğulan azərbaycanlı körpələrin qığıltısı, həyatın səsi gəlir.

AMEA-nın 80 illik yubileyində Azərbaycanın qısa vaxt kəsində keçdiyi sürətli inkişaf yolundan və Şuşa Zəfəri sayəsində əldə olunan parlaq uğurlarından qürurla bəhs edən Prezident İlham Əliyev onu da vurğuladı ki, son 10 il Azərbaycan üçün inkişaf və zəfərlərlə zəngin illər olmuşdur: "Əsas vəzifə - torpaqlarımızın azad edilməsi, ərazi bütövlüyümüzün bərpası, suverenliyimizin bərpası layiqincə təmin edilmişdir. Bu gün Azərbaycan bütün suveren torpaqlara sahibdir. Bizim ərazimizdə işğalçı qüvvələr yoxdur. Bizim ərazimizdə xarici hərbi birləşmələr yoxdur. Bu gün biz bu torpaqlarda qurub-yaradıırıq".

"Konstitusiya və Suverenlik İli"ni qeyd etdiyimiz bu il həm də parlaq zəfərimizin beşinci ili tamam olur. Bütün ölkədə Qarabağ qələbəsi təntənə ilə qeyd edilir. 8 Noyabrda Bakıda Azadlıq

meydanında Vətən müharibəsində qazanılan qələbənin beşinci ildönümünə həsr edilmiş parad keçiriləcək.

Sözügedən çıxışında bütün bu qürurlu məsələlərdən bəhs edən Qarabağın xilaskarı İlham Əliyev qeyd etdi ki, bir neçə gündən sonra şanlı Zəfərimizin beşinci ildönümünü qeyd edəcəyik: "Son beş il ərzində dünyada bir çox yerlərdə müharibələr, toqquşmalar, münaqişələr baş verirdi və hər şey müqayisə ilə ölçülür. Bunu da alimlər yaxşı bilir. Deyə bilərəm ki, bizim qədər parlaq, tam və mütləq Qələbə qazanan ikinci ölkə olmamışdır".

Bütün bu qürurlu və tariximizə qızıl hərfələrlə həkk olunan hadisələri bizə 44 günlük savaşın parlaq nəticəsi olan Qarabağ Zəfəri bəxş edib. O Zəfər ki əsrlərdən sonra belə dünyanın harasında olmasından asılı olmayaraq, Azərbaycan xalqı hər zaman onunla öyünəcək, fəxr edəcək, qürur duyacaq.

*Yasəmən MUSAYEVA,
"Azərbaycan"*